

**GODFREY
PIROTTA**

Il-Politika ta' Hajti

MARIO THOMAS VASSALLO

Introduzzjoni tal-awtur fuq il-metodologija

Il-fenomeni ta' kitbiet awtobijografici u bijografici f'Malta ha spinta kbira u zied sewwa fir-ritmu f'dawn l-aħħar snin. Mhux biss qegħdin nisimghu b'aktar nies fil-ħajja pubblika li qegħdin jiktbu t-tigrib ta' ħajjithom, imma sar għandna djar tal-pubblikazzjonijiet li qegħdin jinvestu f'sensiliet editjati ta' ħajjiet ta' personalitajiet magħrufa. Kull ħajja ta' bniedem hija tassew ktieb magħluq li jinfetaħ beraħ hekk kif tiskopriha. Il-ħajja hija damma ta' avvenimenti, deċiżjonijiet u emozzjonijiet b'taħlita ta' aspirazzjonijiet u, xi drabi, beżgħat, li jagħgħnuha u jagħtuha tifsila u tifsira. Xogħol bijografiku mhux biss ilaqqagħna mal-persuna taħt il-lenti, imma wkoll jagħtina ħjiel generuż taż-żmien u l-ispazju li fih tkun għexet u dammet grajjietha. Bħala akkademiku fil-qasam tax-xjenza soċjali, inħoss li dan it-tip ta' moviment letterarju għandu jibqa' joktor u jissahħaħ għax nemmen li hu b'zonnjuż biex nissoktaw niskopru l-enerġija u d-dgħufija tal-umanità kollettiva u, fl-istess waqt, distintiva taġna.

Il-kitba politika taf tieħu diversi suriet. Hawn min jikteb rumanzi soċjali fejn jesponi għadd ta' kwadretti li, għalkemm fittizji, jesponu realtajiet qarsa mill-ħajja ta' kuljum. Ohrajn jużaw l-umorizmu u s-sarkażmu biex joffru kummentarju satiriku dwar il-logħob tattiku li jiġi moħmi fil-kurituri tal-poter. Dan biex ma nsemmux il-poeżiji ta' protesta li xi whud minnhom jiġu mmużikati u maħruġa bħala diski, kemm fix-xena lokali, kif ukoll fis-suq internazzjonali. Forma oħra distinta, mhux inqas ewlenija f'dan il-generu ta' kitba, hija l-bijografija, fejn il-protagonist jagħzel li jikteb dwar il-grajjiet u l-ħsibijiet li sensel tul ħajtu. Lee (2009) jispjega l-bijografija bħala forma ta' awtopsja jew ritratt ta' ruħ il-bniedem biex hekk il-qarrej jgħix bl-istess intensità dak li jkun għadda minnu l-politiku jew il-filosfu politiku. Dan il-ktieb li għandek f'idejk jaqa' f'din l-aħħar kategorija. Minbarra l-validità

tagħha bhala biċċa xogħol ta' qari maħsub biex jagħti gost lill-qarrejja, din il-bijografija tista' sservi ta' referenza għal dawk kollha li jimpenjaw ruħhom fir-riċerka, partikolarment dawk interessati fix-xjenza politika.

Il-bniedem tal-lum, bħal dari, għandu bżonn li jħares lejn eżempji 'l barra minnu biex itejjeb il-mod ta' kif jistma lilu innifsu u kif jaġixxi f'mument li jkun jitolbu għaqal u kuragg. Fi kliem ieħor, għad għandna hteġa li nidentifikaw persuni li jservu ta' role models għall-bqija. Hekk, l-individwu jaf ikun ta' ispirazzjoni għall-kotra. Id-dinja kontemporanja tipprovdilna hafna mudelli li jinfluwenzawna. Hafna minn dawn jistrieħu fuq pjattaforma ta' fama internazzjonali u huma ġejjin minn bosta oqsma, fosthom ix-xena mużikali, il-lenti ċinematografika, l-arena sportiva, id-dinja tal-kummerċ, u l-bqija. L-impatt ta' dawn il-ftit fuq il-mases jaf ikun sinifikattiv: minn semplicità kif wieħed jomxot xagħru sal-mod ta' kif jaħsibha u jfassal għidzju fuq ir-realtajiet ta' madwaru. Kull min huwa involut fil-ħajja pubblika, ikun xi jkun il-qasam li minnu ġej, għandu responsabbiltà kbira għax bi ħsibijietu u għemilu mitbugħa fi ktieb għandu potenzjal qawwi li jhalli marka fuq il-ħsibijiet u l-azzjonijiet tal-kotra. Role models sar għandna kemm trid, imma mhux bilfors li kollha kemm huma impenjati fl-influenza favur it-tajjeb, is-sabiħ, il-ġust u, fuq kollox, dak kollu li hu veritier. L-isfortuna hija li, minkejja l-opportunitajiet kbar li għandna fl-edukazzjoni, xorta għad għandna numru kbir ta' individwi qalb il-kotra li ma jafux jiddistingwu bejn role models tajbin, oħrajn anqas tajbin u l-bqija li huma hżiena.

Huwa f'dan il-kuntest li ddeċidejt li noħroġ għall-beraħ il-ħajja ta' Godfrey Pirotta. Professur tax-xjenza politika. Għalliem u ħassieb. Riċerkatur u kittieb. Ambaxxatur u attivista soċjali. Ħabrieċi fil-volontarjat. Benefattur ta' eluf ta' studenti. Persuna li tħobb il-ħajja u tħobb in-nies. Nemmen li l-istorja ta' Godfrey Pirotta mhux biss hija mimlija, interessanti u mlewna, imma hija wkoll rilevanti għall-kotra. Rilevanti għax tteġġeg għal dak li verament jgħodd u li jagħti sens lill-ħajja, waqt li tbarri l-artifċjalità u l-kożmetika, li għandhom ħabta jintossikaw il-valuri universali u awtentiċi. Lil Godfrey Pirotta ili nafu sa minn mindu dħalt fl-Università ta' Malta bhala student fi hdan id-Dipartiment tal-Public Policy fl-1992. Ngħid id-dritt, ġibidni mill-ewwel mhux biss għax għandu ħabta li jiftakar isem l-istudenti tiegħu u

jsejhlhom b'isimhom, imma wkoll għax deher mill-ewwel li jien u shabi ma konniex sempliċi numru quddiemu. Għalih, aħna konna individwi li konna ngorru bagalji ta' esperjenzi li hu qatt ma gġudikahom imma dejjem bena fuqhom biex jifihomna t-twieqi għall-għarfien u t-thaddim tal-għerf. Bħalma hassejtni jien, hekk hassewhom shabi u l-istudenti kollha li ġew qabli u li ġew warajja.


Id-destin reġa' laqqagħni ma' Godfrey meta snin wara dhalt nġhallem fl-Università ta' Malta, l-ewwel fuq bażi part-time u aktar tard bħala lektur residenti. Biż-żmien bnejna relazzjoni b'saħħitha bħala kollegi u ħbieb. Min jaf kemm-il darba kien jaqbad jirrakkonta xi episodji minn ħajtu u, minn dak li kont nisma', intbaħt kemm tassew dak li jgħid huwa rilevanti għalija. Bla ma jaf, Godfrey baqa' jgħallimni snin wara li temmejt l-istudji terzjarji tiegħi. Meta kont konvint kemm huwa rakkontatur ta' ħila u kemm ir-rakkonti tiegħu jistgħu jkunu ta' ispirazzjoni għall-bqija, gietni l-idea li nikteb il-bijografija ta' dan il-Professor twajjeb. Ma kinitx deċizzjoni ħafifa. Xogħol bħal dan jieħu s-snin. Jinvolvi lill-widnejn daqskemm jithaddmu l-ilsien u l-pinna. Fuq kollox jitlob il-paċenzja. Ħafna paċenzja. Imma xejn ma seta' jibda sakemm seta' jkolli l-kunsens ta' Godfrey. U biex qalli 'iva', ha aktar minn tliet snin. Mal-kunsens infetħu l-bibien kollha biex stajna nibdew infasslu dan ix-xogħol bijografiku; xogħol li tmexxa skont metodoloġija li ddetaw it-tematika u l-istil tal-kontenut. Xogħol li nfirex fuq erba' snin biex stajt niffinalizzah.

Metodoloġikament, dan ix-xogħol ma jistrieħx fuq ordni kronoloġiku, kif normalment huma mfassla l-bijografiji, imma huwa mfassal fuq ordni tematiku. Fi kliem ieħor, it-tigrib u l-ħsibijiet li se nsibu f'dan il-ktieb ma jsegwux il-logika taż-żmien, fejn kollox jibda f'għuf l-omm, jgħaddi mit-fulija għaž-żgħożija, u minn hemm jaqbad ir-rota għall-ħajja adulta sakemm tidhol fix-xena tal-anzjanità. Kuntrarjament għal dan l-istil konvenzjonali, il-bijografija ta' Godfrey Pirotta tinbena fuq għadd ta' valuri li fuqhom fassal il-filosofija ta' ħajtu. Mal-kunsens tiegħu biex nagħtu bidu għal dan il-proġett, kont stedint lil Godfrey biex jagħtini numru ta' prinċipji u valuri li fuqhom bena ħajtu u li mbağħad kellhom iservu biex tinbena l-ordni tematiku skont kif immanifestat mit-titli tal-kapitli. B'kollox tani tnaħ-il virtù u valur; kollha b'saħħithom u profondi, il-koll imnisslin minn

dak li hu tajjeb, pożittiv u sabiħ. Kif jidher mill-grafika numru 1, kull valur huwa distint u kruċjali, b'danakollu kollha huma interdependenti u jsibu l-milja tagħhom meta jkunu inkwadrati kollha flimkien. Fil-fatt, bħala kittieb ta' dan ix-xogħol qiegħed nippreżenta l-valur tal-*imħabba lejn il-ħajja* bħala l-fus li fuqu jduru l-bqija tal-valuri li fasslu l-kreditu politiku ta' Godfrey Pirota. Huwa għal dan il-għan li f'din il-pubblikazzjoni l-valur tal-*imħabba* għall-ħajja huwa miġjub l-aħħar wieħed fil-lista – għax fih jindammu l-kumplement tal-valuri. Mill-banda l-oħra, hassejt li kelli npoġġi l-valuri tewmin tal-biza' u l-kuraġġ fl-ewwel skaluna għax, kif se tindunaw ladarba tibdew taqraw dan ix-xogħol, dawn iż-żewġ ħsus f'taqbida qalila bejniethom ikkundizzjonaw lil Godfrey minn tfulitu sa xjuħitu.

Ġaladarba Godfrey tani l-lista ta' dawn it-tnax-il valur, bdejna niltaqgħu għal sensiela ta' intervisti konverżazzjonali biex nitkixxef minghandu x'kien ifisser għalih kull valur, kif haddmu f'ħajtu, u x'għazliet kellu jagħmel

Grafika 1: Il-valuri tal-kreditu politiku skont Godfrey Pirota



(Sors: Mario Thomas Vassallo, 2021)

biex isostnih fil-prattika. Għal kull intervista kont nagħmel ir-riċerka tiegħi, imma kont inħalli l-ispazju kollu miftuħ biex lilu nħallih jgħid, bl-inqas xkiel possibbli min-naħa tiegħi. Kull min jaf lil Godfrey jaf kemm għalih hija faċli l-kelma u kif minn haġa jaqbeż għal oħra bl-aktar mod naturali. Hafna drabi xogħli kien ikun biex nerga' ngibu jitkellem fuq it-tema magħzula għal dakinhar, partikolarment meta r-rakkonti tiegħu kienu jimirħu lil hinn minn dak miftiehem. Kont nissahhar nisimgħu jibni l-ipotesi, jargumenta b'hila loġika, jikkwota lil Ġwanni u lil Martin, iqanqal tifikiriet mill-imghoddi u jikkonkludi b'konvinzjoni. Kont ninduna kemm ir-rettorika tiegħu hija mfannda fi hsieb matur li ilu jagħgnu għexieren ta' snin sa minn mindu kien għadu ħalib ommu fi snien. Daqstant ieħor, il-loġika li haddan mhux biss hija mfisra fid-dawl ta' dak li qalu l-filosfi imma hija wkoll imseddqa b'għadd ta' grajjiet li garrab tul ħajtu.

L-intervisti saru bejn Jannar 2018 u Marzu 2020. Xi drabi ltqajna fl-Università ta' Malta, u xi minn daqqiet iltqajna f'xi ħanut fejn konna nixorbu xi haġa ħafifa u niskru bil-kliem. Drabi oħrajn iltqajna waqt passigġata, inkella waqt intervista fuq ir-radju; jekk mhux ukoll fuq zuntier jew faċċata ta' Filfla. Ebda intervista ma kienet iqsar minn sagħtejn u xi drabi laħqet ukoll mat-tliet sigħat. Kont nirrekordjahom kollha u, imbagħad, fil-kwiet ta' dari kont nibda nikteb it-traskrizzjonijiet. Kull min ħakk ma' dan ix-xogħol jaf kemm trid ħin u sabar. Kemm trid tkun metikoluż. Minn hemm setgħet tiskatta t-tieni fażi ta' riċerka min-naħa tiegħi. Wara li kont inkun għamilt it-tiftix tiegħi biex insensel il-mistoqsijiet għal kull intervista, issa kont nirriċerka fuq dak li jkun qalli Godfrey. Jekk semma xi grajjiet u dati, infittex fuqhom għall-merti ta' korrettezza. Jekk semma xi filosfi kbar, kont nirriċerkahom biex fil-kitba ndaħhal xi ideat minn tagħhom. B'dan il-mod stajt inseddaq dak li qalli billi daħħalt għadd ta' kwotazzjonijiet mix-xogħlijiet ta' dawn il-ġganti tax-xjenza politika. L-istess haġa għamilt kull meta ssemmiet xi istituzzjoni; kont infittex fuqha u nżid xi tagħrif biex nagħti sfond għal dak li jintqal. Ma' din ir-riċerka, l-editjar min-naħa tiegħi kien jinkludi wkoll it-tindif ta' kliem Inġliż bla ħtieġa biex minfloku ndaħhal Malti idjomatiku. Fl-aħhar mill-aħhar, kull kapitlu miktub u editjat kien jerġa' jgħaddi għand Godfrey biex jiċcertifika li hu kuntent bil-verżjoni finali. Hafna drabi l-iskritt kien jerġa' lura għandi b'diversi bidliet, tnaqqis u

żidiet. Hekk seddaqt il-verifikazzjoni interna, li hi principju fundamentali fil-metodoloġija tar-riċerka kwalitattiva.

Mal-applikazzjoni ta' dan il-metodu sistematiku, ħadt deċiżjoni bikrija fil-mod ta' kif kelli nikteb dan ix-xogħol bijografiku. Din kienet li nsenslu bil-Malti. Ridt inwassa lill-qarrejja l-espressjoni awtentika kif ħarġet minn fomm il-protagonist. Iż-żidiet, it-tindif u l-bqija tal-editjar min-naħa tiegħi sar biss biex tkun imsaħħa ċ-ċarezza tal-argumentazzjoni, filwaqt li naċċerta ruħi mill-korrettezza storika u kronoloġika tad-diversi persunaġġi, episodji u istituzzjonijiet imsemmija. Il-ħsieb jitnaqqax l-ewwel fir-ruħ tal-persuna qabel ma jitlibbes bil-kliem biex ikun ikkomunikat permezz tal-fomm jew il-pinna. U għax Godfrey huwa Malti, l-ilsien ta' ruħu huwa l-Malti. Għalkemm għallem, kiteb u ppubblika diversi xogħlijiet f'pajjiżna u lil hinn minnu bl-Ingliż, fil-fond ta' ruħu, fejn jitqanqal il-ħsieb, fejn jitnikket u jifraħ, fejn johlom u johloq, l-ilsien naturali tiegħu huwa l-Malti. Issa jekk dan il-ktieb huwa primarjament maħsub biex jesponi r-ruħ ta' din il-persuna, mela allura hija ħaġa minn ewl id-dinja li kellu jinkiteb bl-istess ilsien li bih titkellem ruħu. Wara kollox, il-Malti huwa għodda eċċellenti daqs kull lingwa oħra sabiex bih tesprimi kemm ir-raġuni u kemm l-emozzjoni, kemm ix-xjenza kif ukoll l-arti. Ma għandix dubju li għaladarba taqraw dan ix-xogħol, dawk li huma xettiċi jaslu biex jaqblu ma' dak li qiegħed nistqarr.

F'din in-nota introdutturja dwar il-metodoloġija applikata ma nistax ma nagħmilx referenza għar-ritratti riprodotti fil-ktieb. Fir-riċerka, ir-ritratti jiffurmaw parti minn dik li ngħidulha evidenza viziva. L-informazzjoni primarja mhix biss statistika, narrattiva ta' esperjenzi, u interpretazzjonijiet ta' fatti u figuri, imma taf tkun ukoll grafika fil-forma ta' illustrazzjonijiet, pjanti ta' perizja, ritratti u filmati. Hassejt li ma stajtix nikteb fuq Godfrey Pirota mingħajr ma nirriproduċi l-akbar numru possibbli ta' ritratti fil-kuntest tal-limitazzjonijiet li poġġieli l-istampatur. F'idejja kelli turruni ta' ritratti. Xtaqt li dehru iżjed minnhom, imma l-ktieb hu li hu. Bilfors kelli ninkludi xi ftit u nħalli hafna barra. Minnu nnifsu r-ritratt huwa parti mill-istorja tal-bniedem u tal-pajjiż, anzi jista' jqanqal emozzjonijiet u nostalġiji ferm iżjed mid-dati u l-ġrajjet. Għalhekk ir-ritratti f'din il-pubblikazzjoni mhumiex qegħdin hemm biex isebbħu imma biex jikkumplimentaw in-narrattiva tal-kapitli kollha.

Kif spjegajt, l-ordni ta' din il-bijografija li għandkom f'idejkom huwa tematiku u mhux kronologiku. B'danakollu, biex il-qarrej ikun jista' japprezza aħjar il-mixja tal-ħsieb li wasslet lil Godfrey Pirotta biex jibni l-politika ta' ħajtu, irid ikollu ħjiel ta' kif żviluppat din il-mixja fuq medda ta' sebgħin sena. Huwa għalhekk li, eżattament wara din l-introduzzjoni, ħsibt biex ninkudi tagħrif qasir – sena b'sena – dwar l-episodji ewlenin fil-ħajja ta' Godfrey Pirotta. Minn tifel b'karattru timidu li falla fis-sistema edukattiva, jieħu deċiżjoni strategika ta' sbatax-il sena biex – waħdu u minn rajh – imur ikellem tabib ħalli jara x'se jagħmel b'ħajtu. Minn hemm jibda jinvolvi ruħu f'ħafna ħidmiet volontarji għal titjib fis-socjetà Maltija, sakemm tigħid l-opportunità biex minn pustier jidhol għall-ewwel darba f'kullegġ l-Ingilterra bhala student adult. Id-Diploma fl-Istudji Soċjali li segwa fi Plater College ta' Oxford fethitlu l-bibien beraħ, tant hu hekk li eventwalment baqa' javvanza sakemm iggradwa b'baċellerat, masters u dottorat. Sadattant kien involut f'ħidma trejdunjonistika u politika kemm fil-General Workers Union kif ukoll fil-Malta Labour Party. Mument deċiżiv iehor f'ħajtu kien meta ha lil Rose b'martu fl-1980. Dakinhar kien ta kelma ta' mħabba dejjiema, sakemm il-mewt tifriddhom, li ma reġa' lura minnha qatt. Mill-bqija, il-ħajja ta' Godfrey Pirotta tibqa' tevolvi mal-istudenti fuq il-kampus f'Tal-Qroqq; ma' organizzazzjonijiet diversi msieħba fid-dinja tal-volontarjat; fil-kampanji pubbliċi favur il-koperattivi, il-gustizzja soċjali u kontra l-esplojtazzjoni; u f'fora akkademiċi kemm f'Malta u kemm lil hinn minnha. Ghalkemm meta intervistajtu kien diġà qabeż is-sebghin, f'Godfrey bqajt nara bniedem idealist – johlom u jirsisti għax jemmen li għad jista' jkollna dinja aħjar – u għalhekk qieghed nikkonkludi li dan l-intellettwali Malti baqa' ma xjaħx. Anzi, baqa' żagħżuġħ b'esperjenza ta' sebgħin sena u fuqhom!

Kull kapitlu jagħmel sens fih innifsu, u għalhekk il-qarrej jista' jaqra liema wiehed irid mingħajr il-bżonn li jsegwi l-ordni li fih ġew ippubblikati. Ma għandix dubju li se tiehdu gost taqraw dan ix-xogħol daqs-kemm jien ħadt pjaċir niktbu.

Dati importanti fil-ħajja ta' Godfrey Pirotta

- 1940 Fis-7 ta' Settembru fuq l-artal tal-Knisja tal-Madonna tas-Sacro Cuor f'Tas-Sliema jiżżewġu Victor Pirotta u Marianne née Grima. Kienet l-ewwel sena meta Malta bdiet tesperjenza l-qilla tal-attakki mill-ajru fit-Tieni Gwerra Dinjija.
- 1947 Fl-10 ta' Novembru jitwieled Godfrey, ir-raba' wild tal-koppja Victor u Marianne. Qablu twieldu ħutu Joe u Lino, filwaqt li oħtu Marlene mietet meta kienet għadha b'ħalib ommha fi snienha. Wara Godfrey, twieldu t-tewmin Rita u Catherine.
- 1952-1958 Godfrey jattendi l-iskola Primarja tal-Gvern fil-Gżira, il-lokalità fejn toqgħod familta.
- 1958-1965 Jattendi s-sekondarja fis-Saint Joseph Technical School ta' Raħal Ġdid. Jagħżel ix-xogħol fl-injam bhala s-sengħa li kellu jitgħallem, għalkemm bla ebda suċċess.
- 1965 Wara esperjenza diżappuntanti fl-iskola, ta' sbatax-il sena jiddeċiedi li kellu jagħmel xi ħaġa biex jōħroġ minn qoxortu, jegħleb l-isfiduċja fih innifsu u jħares 'il quddiem b'ottimizzmu. Minn rajh u waħdu jmur ikellem psikologu biex jagħtih programm ta' kif għandu jaffronta l-ħajja. Minn dakinhar jibda jōħroġ għonqu biex jagħti sehmu fil-volontarjat għat-tiħiħ tas-soċjetà Maltija.
- 1966-1971 Godfrey jidhol b'ruħu għismu fil-qasam tal-ħidma fost iż-żgħażaġh u jinvolvi ruħu f'diversi għaqdiet. Jibda biex jiftah

u jorganizza l-Youth Centre tal-Gżira, li f'it qabel kien safa' magħluq. Beda jservi wkoll bħala Assistent Segretarju tal-Kunsill Ċiviku tal-Gżira, li tiegħu kiteb l-istatut. Kien ukoll attiv fil-Malta Youth Travel Circle (YTC) fejn okkupa l-kariga ta' tezorier, u aktar tard serva bħala Uffiċjal għar-Relazzjonijiet Pubbliċi fil-Malta Youths Consultative Council.

- 1967 Bejn Ġunju u Diċembru, ikollu l-ewwel esperjenza ta' xogħol billi jidhol jaħdem ma' waħda mil-lukandi ta' Kemmuna bħala receptionist u accounts clerk.
- 1967-1978 F'Diċembru tal-1967 jidhol pustier mal-Posta ta' Malta. Ikun iservi fuq ir-rota ta' Tas-Sliema u San Ġiljan. Għalkemm jibqa' fuq il-kotba tad-Dipartiment tal-Posta, wara erba' snin iħalli l-post tax-xogħol biex jitle' jistudja l-Ingilterra.
- 1971-1973 Wara li jirbaħ borża ta' studju jitle' fi Plater College ta' Oxford biex isegwi kors akkademiku li jwassal għal Diploma fl-Istudji Soċjali. B'mod partikolari, jistudja l-Ekonomija, il-Politika u s-Socjologija.
- 1974-1976 Isegwi kors fl-Università ta' Reading, l-Ingilterra, li jwassal għal Baċellerat bl-Unuri fil-Politika u r-Relazzjonijiet Internazzjonali. Tul il-kors jagħmel xogħol ta' riċerka fuq erba' temi maġġuri:
- studju komparattiv fuq l-iżvilupp tal-partiti politiċi fl-Afrika;
 - it-trejdunjonizmu fil-kuntest tal-kolonizzazzjoni;
 - il-kritika ta' Platun għad-demokrazija; u
 - il-kunċett tax-xogħol kif ittrattat minn Georg Friedrich Hegel u Karl Marx.

- 1977-1978 Lura Malta, jimpenja ruġu għall-kors fil-Polytechnic tal-Imnsida biex ikollu l-kwalifika ta' Għalliem fl-Istorja u x-Xjenzi Soċjali permezz ta' Post-Graduate Certificate in Education.
- 1978-1981 Wara li kiseb il-kwalifika ta' Għalliem jidhol jgħallem għall-ewwel darba fl-Iskola Primarja ta' Santa Venera u aktar tard fil-Liċeo Mikiel Anton Vassalli f'Tal-Ħandaq. Jibda jgħallem l-Ekonomija u l-Istudji Soċjali.
- 1978-1981 Membru fl-Eżekuttiv tal-Malta Labour Party. Matul dawn is-snin u għal diversi snin qabel, ikun involut fil-ħidma trejdunjonistika u gurnalistika fi ħdan il-General Workers' Union.
- 1980 Fid-19 ta' Lulju 1980 jiżżewweġ lil Rose fil-Knisja Parrokkjali ta' Gwardamanga, iddedikata lill-Madonna ta' Fatima.
- 1982- Jidhol bhala assistent lettur fl-Università ta' Malta wara li jkun diġà akkwista ċerta esperjenza fuq bażi part-time. Ikun assenjat mad-Dipartiment tal-Amministrazzjoni Pubblika fi ħdan il-Fakultà tal-Ekonomija, Management u Accountancy. Matul il-karriera tiegħu jgħallem diversi suġġetti marbutin mal-filosofija politika, il-politika tal-iżvilupp, l-istituzzjonijiet governattivi, il-politika soċjali u l-amministrazzjoni pubblika.
- 1983-1985 Insieheb minn martu Rose jitla' għal darba oħra l-Ingilterra biex jistudja f'livell ta' Masters fl-Università ta' Bath. Ix-xogħol aħhari ta' rċerka li wasslu għall-kisba ta' M.A. (Public Policy) kien jikkonċerna t-tfassil tal-politika (policy) f'Malta.

- 1985 Fl-14 ta' Lulju 1985 imut missieru Victor fl-età ta' 69 sena wara marda terminali.
- 1986-1991 Għal darba oħra jerħilha lejn Bath, fl-Ingilterra, ma' martu Rose, din id-darba biex jistudja għad-dottorat taħt is-superviżjoni tal-Prof. Rudolf Klein. Jibbaża r-riċerka tal-PhD fuq l-istorja tas-servizz pubbliku Malti mill-miġja tal-Ingliżi f'Malta sa qabel it-Tieni Gwerra Dinjija. Jikkonsulta ruħu ma' patafjuni ta' dokumenti fi tliet ċentri ewlenin: (i) l-Arkivju ta' Londra, (ii) ir-Royal Commonwealth Society, u (iii) l-Arkivju Nazzjonali ta' Malta.
- 1993-1994 Editur tal-Kamra tal-Aħbarijiet ta' Radju MAS, l-istazzjon radjufoniku tal-Moviment Azzjoni Soċjali li kien ixandar mill-Belt Valletta.
- 1998 Fix-xahar ta' April tmut ommu Marianne fl-età ta' 85 sena.
- 2001-2009 Jilhaq Kap tad-Dipartiment tal-Public Policy fi hdan il-Fakultà tal-Ekonomija, Management u Accountancy fi hdan l-Università ta' Malta. Taħt it-tmexxija tiegħu, id-Dipartiment iniedi kors fil-Public Policy f'livell ta' Masters u jsaħħaħ iehor fl-istudji politiċi f'livell ta' Diploma. Ikun hu li joħloq il-motto tad-Dipartiment 'We make leaders out of ordinary people' li għadu jintuża sal-lum.
- 2006 Jippubblika ma' Mireva Publications it-teži tad-Dottorat fi ktieb bl-isem, *The Maltese Public Service 1800-1940: The Administrative Politics of a Micro-State*. Din il-pubblikazzjoni tkun mitbugħa taħt l-awspiċi tal-Uffiċċju tal-Ispeaker b'riżoluzzjoni tal-Kamra tar-Rappreżentanti.

- 2008-2016 Jilhaq Direttur għall-Istitut tal-Management u l-Amministrazzjoni Pubblika fi hdan l-Università ta' Malta. Dan l-Istitut hu speċifikament imwaqqaf biex iħarreg uffiċjali pubbliċi u hekk jikkontribwixxi b'mod aktar strategiku fit-tmexxija tas-Servizz Pubbliku. Taht it-tmexxija tiegħu jkun inniedi kors ġdid li jwassal għal Higher Diploma fl-Accounts u l-Finanzi Pubbliċi.
- 2012 Ikun formalment appuntat Professur tax-Xjenza Politika mill-Università ta' Malta wara għadd ta' snin meqjus bhala Professur Assoċjat.
- 2012- Ikun appuntat bhala Senior Advisor tal-International Policy Leadership Institute, ibbażat fi Brussell u Pariġi. Dan l-Istitut jappoggja inizjattivi ta' riċerka u djalogu fl-oqsma diversi tal-politika fl-Ewropa, il-Mediterran u l-Afrika. Permezz ta' din il-ħidma jkunu organizzati għadd ta' konferenzi internazzjonali f'Malta u lil hinn minnha f'sensiela msejħha *Mediterranen Forum of Governance*.
- 2013- Ikun appuntat ambaxxatur mhux residenti għal Malta fir-Repubblika Ċeka.
- 2014 Flimkien mal-Prof. Edward Warrington, jippubblika *Guardian of the Public Purse: A History of State Audit in Malta 1814-2014*. Din il-pubblikazzjoni tkun mitbugħa taht l-awspiċi tal-Uffiċċju tal-Awditur Ġenerali.
- 2015- Ikun appuntat membru fuq l-Advisory Board tal-Fundazzjoni Anna Lindh. Din l-istituzzjoni intergovernattiva bbażata f'Lixandra tlaqqa' flimkien akkademiċi u esponenti tas-soċjetà ċivili bl-iskop li testendi d-djalogu u l-ftehim f'diversi oqsma tal-politika fir-reġjun tal-Mediterran.

- 2016 Fit-13 ta' Diċembru jkun mogħti Ġieħ ir-Repubblika bħala Membru tal-Ordni tal-Mertu mill-President ta' Malta, l-Eċċellenza Tagħha Marie Louise Coleiro Preca.
- 2017- Ikun appuntat Direttur tal-Mediterranean Academy of Diplomatic Studies fi ħdan l-Università ta' Malta. Dan iċ-ċentru akkademiku jippromovi t-tagħlim u r-riċerka akkademika fl-istudji politiċi u diplomatiċi, partikolarment dawk marbuta mar-regjun tal-Mediterran.
- 2018 Ikun mogħti l-ġieħ ta' Professur Onorarju fix-Xjenza Politika u r-Relazzjonijiet Internazzjonali mill-University of National and World Economy tal-Bulgarija.
- 2020 Itemm il-karriera akkademika tiegħu minn mad-Dipartiment tal-Public Policy fi ħdan il-Fakultà tal-Ekonomija, Management u Accountancy fl-Università ta' Malta.